


TIOSESI O 'UVEA MO FUTUNA



Hogofulu fagonogono

E AU TUI KI TE EKELESIA KATOLIKA



E fa'u 'ia te 'Ekelesiá, 'e fa'u 'ia te sino o Kilisitō fakatahi 'e nātou kua papitema.

Kua 'ilo'i fuli pē ia te 'ekelesiá, 'ia te fale 'aē e fakatahitahi ai 'ia te haha'i kilisitiano o faikole mo fakahoko te 'ū sākalametá, 'ia te fale 'e māhani 'e tou taupau ai 'ia te Sākalameta Tapu i he tapenakulo, 'afio'aga mo'oni 'aia o Sēsū Kilisitō.

Pe'e fēia hatatou 'ilo'i lelei 'ia te '**Ekelesia**, tāfito lā mokā tou lau te '**Ekelesia Katolika**?

'Ekelesia Sino o Kilisitō?

'E ha'u ia te kupu ko 'Ekelesiá mai te kupu kelekā ko "ekelesia" ko tona 'uhiga ko te fakatahitahi'aga o nātou fuli ne'e fekau'i ke omai.

Ne'e kamata ia i te Penikosite, ne'e ko he kii fo'i kūtuga tagata mo fafine, mai te 'ū lanu kehekehe, mai ni fenua kehekehe, ne'e afio'i nātou e te Laumalie Mā'oni'oni. Ne'e fakaliliu tātou e te Papitema ko ni fānau a te 'Atua, ke tou ulu ki te 'Ekelesia, kua ha'i tātou kiā Kilisitō pea kua tou fa'u fakatahi mo la he sino e tahi pea ko ia ko te 'ulu. 'E fakamahino lelei mai e Sagato Paulo te me'a 'aia: "Ko te 'Ekelesiá, ko te sino o Kilisitō pea ko tātou ko ni koga o Kilisitō ma'uli, ne'e toe tuuake pea 'e gāue 'iā tātou 'ia te Laumalie pē e tahi.

Ko te 'u sākalameta, ko te Folafoa a te 'Atua, 'e natou fakama'uli tātou 'aki te ma'uli o Kilisitō pea 'e natou fefakatāpiki 'aki tātou ke tou fa'u he haha'i pē e tahi, te haha'i a te 'Atuá.

He 'ēkelesia ma'uli

'E ma'uli 'ia te 'Ekelesiá, 'e ma'uli talu mai 'ia te Penikositē, 'e tuputupua ia, pea kua mafola i te mālama nei kātoa. Kapau ko Kilisitō ko te 'ulu, **ko te 'ū pou o te 'Ekelesiá ko te kau 'apostoló**, fakatahi mo nātou ko 'onatou fetogi, 'ia te kau 'epikopo foki, 'iā tafa'aki o te fetogi o Petelo, 'ia te Tu'itapu. Mai te ta'itupu ki te ta'itupu, ne'e fakakoloa ia e te fakakaukau, e te tui, e te ma'uli o te haha'i kilisitiano 'aē kua natou toe fakaloloto age tanatou mālama ki te Folafoa a Kilisitō pea kua hiki tohi o tufaki i mālama nei.

Kua higoa 'ia te 'Ekelesia **ko tatatou Fa'ē**, kote'uhi 'e tou fakatalitali 'ia te ma'uli o te 'Atua maiā te ia i te papitemá pea mo tana fakahinohinó. Ko te 'Ekelesia **ko totatou fāmili** he'e tou logo'i tatatou fetāpiki'aki 'iā tātou pea mo te 'Atuá 'aki he Laumalie e tahi, 'aki he tui e tahi.

Ne'e hiva Paulo o fēnei: **“Ko te liliki e tahi, ko he tui e tahi, ko he papitema e tahi, ko he 'Atua pea Tamai e tahi!”** (Ep.4,1-6)

Ko he 'Ekelesia faka'atua pea mo fakatagata

Ko te 'Ekelesia 'e ha'u kiā tātou mai te 'Atua, 'e mahino ia! Kā, ko te 'Ekelesia 'e fa'ufa'u aki ni tagata agahala. Kapau 'e mā'oni'oni 'ia te 'Ekelesiá, 'e mole ma'oni'oni ai mo nātou e kakau ki ai. Ko he fakatātā lelei 'aupito ne'e fai e Paulo i tana ui ko te 'Ekelesia ko tona tatau ko he fo'i sino pē e tahi. 'E ina ui kā mahaki he koga o te sino 'aia, pea ko te sino kātoa pē 'aē kua mahaki. Kapau 'e mole fakahoko e he tokotahi o tātou 'ia te gāue 'e tonu ke ina fakahoko i te lotolotoiga o te 'Ekelesia, ko te 'Ekelesia kātoa 'aē kā vaivai'ia ai.

Kā mamahi he tahi o 'ona haha'i, ko te 'Ekelesia kātoa 'aē 'e mamahi. Ko'enā 'ia te tupu'aga o te mole feala ke tou fakahagahaga noa kiā me'a 'e ma'uli'i e 'otatou tehina o te mālama nei, tāfito kehe age nātou 'aē e fakataga'i 'uhi ko tanatou tuí.

'Io, ko te 'Ekelesiá 'e kātoa tona faka'atua 'uhi he'e 'afio'i e te Laumalie Mā'oni'oni pea koia 'aē e liliu ai ko te afio'aga o te 'Atua i te mālamá, kae 'e toe kātoa foki mo tona fakatagatá he'e fa'ufa'u e ni tagata mo ni fafine 'e tahi nofo nātou mo 'onatou kalitate pea mo 'onatou gata'aga. 'E feala ke tou 'i'ita hu'uga mo hala mo 'ulihī o te 'Ekelesiá, kā 'e mole feala ke tou fakamama'o mai ai, kote'uhi 'e 'ofa mo'oni 'ia te 'Atua i tona 'Ekelesia pea ne'e mole he'eki ina li'aki ia logo lā 'ana agahala fulifuli. Ko te tupu'aga lā 'aenā o te ma'ua ke tou 'oofa ai pea ke tou logo'i 'e tou kakau ki ai. Ko te tupu'aga 'aia o te ma'ua ke tou gaugauē ke tou kakau ki te gāue a te 'Atua i 'otatou kolo, i totatou fenua, i te mālama nei kātoa.

'E ma'uhiga ke tou tāpiki ki te 'Ekelesia, kote'uhi 'e mole feala ke tou kilisitiano tokotahi. 'E mole fia fakama'uli tātou taki tokotahi, kae ko tātou fakatahi. 'E ina fai fakama'uli tātou takitokotahi, kae ko tātou fakatahi. 'E mole fia fakama'uli tātou takitokotahi, kae ko tatou fakatahi. 'E ina fia fakaliliu 'ia te haha'i kātoa ko he haha'i pe e tahi. 'Aua na'a tou galo'i: ko te fanau a te 'Atua, 'e tahi mo te Tamai pea mo ona tehina mo tuagaane. 'E mole feala ke kita haofaki pe 'ia kita tokotahi, he'e fakatafito 'ia tatatou tui ki te 'ofa o te 'Atua 'aē 'e tonu ke tou vavae mo te haha'i fuli. Ke feafea'i hatatou ma'uli'i 'ia te 'ofa tokotahipē?

'E feala pe ke tou fakanounou me'a fuli ne'e hoki tou talanoa ki ai 'aki te 'alatike 125 o te Youcat:

Ko te tufuga o te haha'i 'aia ko te 'Atua te Tamai. Ko Sēsū Kilisitō 'e ina takitaki te haha'i 'aia. 'E ma'u mai tona mālohi mai te Laumalie Mā'oni'oni. Ko te matapā ulu o te haha'i o te 'Atua ko te papitema. Ko tona 'alíkisia'aga ko te 'āteaina o te 'ū fānau a te 'Atua. I te lakaga 'e tāpiki ma'u ai te haha'i 'aia ki te 'Atua pea mo 'uluaki kumi mu'a ki te Pule'aga o te 'Atua, 'e ina fulihi (fetogi) leva te kelé.

Tou 'ui 'e tou tui ki te 'Ekelesia katoliká

Ko te kupu ko “katolika” ko tona 'uhiga “fakamālama nei”, ko tona 'uhiga ko te 'Ekelesia ne'e momoli ma'a te haha'i fuli pea 'e ava ki te haha'i fuli. 'E ko te 'Ekelesia e talu pē, mokā ko te 'Ekelesia ko te sino o Kilisitō! Kā, o hage ko te sino e fa'u 'aki ni 'ona koga e tapuke, kā ko he me'a pe e tahi, 'e feia mo te 'Ekelesia, 'e tahi, mo 'ona 'ekelesia 'e tahi'alu i 'onatou vāega 'e tapuke. Fakatahi, 'e natou fa'ufa'u te Kilisitō o kātoa.

'E palalau'i te 'Ekelesia Katolika, mokā palalau ki te 'Ekelesia 'e tāpiki ki te Tu'itapu pea mo te 'ū 'epikopo 'aē ko te kau fetogi o te kau 'apositoló 'aki ni to'oto'oga 'e foaki ai 'ia te kavega faka'apositolo mai te ta'itupu ki te ta'itupu.

'Io, mo'oni, 'e au tui ki te 'Ekelesia Katolika : Ko la ko taku Fa'e pea 'e au 'ofa ki ai!

'E tou talanoa anai ki te Komunio a te kau Sagato i tona hogofulu ma tahi fagonogono !